

የትዝብት አድማስ

ነሀሴ 23 2000 ዓም

ጠፍተው የቀሩቱ

በየትኛውም ሀገር ይሁን በማነኛውም ዘመን፣ ለነፃነት፣ ለፍትህ-  
 ርትዕና ለዴሞክራሲያዊ መብት በግንባር ቀደም ተሰልፎ የተባ ትግል  
 እየታገለ ተሰውቶ የሚያልፈው ከጎብረተሰቡ ክፍል በጣም ጥቂቱ  
 ብቻ ነው። ለዚህም በቂ ምክንያት አለው። የጭቆናው ክብደት፣  
 የዴሞክራሲ ጥማትና የፍትህ-ርትዕ ጉድለት ሁሉንም የሀገሪቱ ዜጋ  
 ቢያንገፈግፈውም፣ ሁሉም በዕኩል ደረጃ ወደ ትግል ይሰማራል  
 ተብሎ ስለማይጠበቅ ነው። ከጎብረተሰቡ ክፍል ውስጥ በግንባር  
 ንቃተ-ጎሊናው ያዘጋጀውና የገፋፋው የትግሉን ገፈት ይቀምሳል።  
 ማቄን ጨርቁን፣ ቤት ንብረቴን፣ ትዳር ቤተሰቤን፣ ጤንነት  
 ሕይወቴን ሳይል ማነኛውንም ነገር ጠብ ዕርግፍ አድርጎ ለመስዋዕት  
 የሚዘጋጀው ሁሉ አይደለም። ይህም ተብሎም አይጠበቅም። ነፃነት  
 ማጣቱ፣ ፍትህ መጓደሉ መላውን ዜጋ ቢነካውም ትግሉን እስከ  
 መጨረሻ የሚገፋው ያው ቆራጥ ታጋዩና አመፀኛው “ የትግሉ ነው  
 ሕይወቴ” ያለውና የቆረጠው ብቻ ነው።

ልዩ ልዩ የጎብረት ሰብ ክፍል ሕይወቴን መምራት አለበት። ይህ ስለ  
 ተባለ ግን ብዙሀኑ ጭቆናውን ተቀብሎ፣ ጨቋኞቹን ወደ፣  
 በሥርዓታቸው ተስማምቶ ይኖራል ማለት አይደለም። በግድም  
 ይሁን በውድ የሚጨቁነው ሥርዓት እንዲወገድለት ይሻል። በትግሉ  
 ንቁ ተሳትፎ ሊያደርግ ባይችልም፣ እንደ ግንባር ታጋዮች  
 ተመጣጣይ መስዋዕት ባይከፍልም፣ መስዋዕት ከፍለው ነፃ  
 ሊያወጡት የሚታገሉትን አርበኞች ግን በግልፅም ይሁን በጎብ-ዕ

እንዳመቸው ይደግፋል ፤ ይተባበራል። ይህ በታሪካችን የታየ- የቆየ አሰራርና ልምድ ነበረ። ዛሬ ይህ አሰራር ቀጥሏል አልቀጠልም ሌላ ጉዳይ ነው።

በኢትዮጵያ የረዥም ዘመን ታሪክ ውስጥ የካቲት 66 የተለየ ምዕራፍ አስመዝግቦ እንዳለፈ ማንም ኢትዮጵያዊ አይከራከርም። የነበረውን ሥርዓት በመቃወምም በሀገሪቱ አፅናፍ እስከ አፅናፍ ሆ! ብሎ ተነስቶ ጨቋኙን አስተዳደር ለውጦታልም። ትግል መራራና ጎምዛዥ በመሆኑ ብቻ ሳይሆን፤ ረዥምና አድካሚ ጉዞ የሚጠይቅም ጭምር በመሆኑ ይኸው አሁንም ትግሉ አላቆመም። የገቡበትን ቃል ኪዳን ጠብቀው ታግለው የተሰዉቱም ሆነ በህይወት ያሉትም ለእዚህ ጎደው ምስክሮች ናቸው። የተሰውቱን እያከበሩ የሚታገሉትን መደገፍና ማበረታታት ግን ከሁሉም ዜጋ የሚጠበቅ ነው። ነቅተውና ሕዝባቸውን አፍቅረው በግንባር ቀደም የታገሉት ግን የተለየ ፍዳና መከራ ለመቀበል ከሌላው ዜጋ የበለጠና የተለየ ኃላፊነትም ሆነ ግዴታ ማንም የሰጣቸው አልነበረም። ጎልቆ መሳፍርት ስቃይና መከራ ለመቀበልም ለእነርሱ ብቻ ያስረከባቸውና ያወረሳቸው የለም ለሕዝብ ፍቅር ለሀገር ጥቅም፤ ሲባል ብቻ በዓላማ ፀንቶ መታገል፤ ለአንድ ትውልድ ወይም፤ ብሔር፤ ወይም የኅብረተሰብ ክፍል ብቻ የሚተው ኃላፊነትና ግዴታ መሆን አይገባውም ። በግንባር ቀደም ታገለ አልታገለ፤ ማነኛውም ዜጋ ከጭቆና ለመላቀቅ ከፈለገ፤ የራሱን ድርሻ መወጣት እንደሚኖርበት ሌላ አስታዋሽና ጎስጓሽ፤ ሊያስፈልገው አይገባም። ኢትዮጵያ የጋራችን ነችና ሁሉም የበኩሉን መወጣት እንዳለበት አከራካሪ አይሆንም። ባይበገሬነት ትግሉን ሥራየ- ጉዳዩ ብለው በመያዝ የቀጠሉት ኃይሎች ብቻ ሳይሆን፤ የገቡበትን ቃል ኪዳን ለመጠበቅና ትላንት በትግሉ ሜዳ የተሰውቱንም የትግል ጓዶቻቸውንም አደራና ክብር ለመጠበቅም ጭምር ለመሆኑ፤ የኢትዮጵያ ሕዝብ በሚገባ ያውቀዋል። ታጋዮቹም ተጠያቂነታቸውና ኃላፊነታቸው በቀጥታ ለኢትዮጵያ ሕዝብ ብቻ በመሆኑ፤ ለማንም ሆነ ለምንም ደንታ የላቸውም። ሌላው አወቀላቸውም አላወቀላቸው ትርጉም የለውም። ታሪክ ስሪ ሰው እንጅ የተገላቢጠሹ ስለአይደሉ፤ ታሪክ እየሰሩ ማለፍ ለኢትዮጵያ ሕዝብ ዕንግዳ አልነበረም። ታሪክን ለመተርጎም የሚጨነቀው ጎደው እንጅ ሰማዕታት ስለአይደሉ፤ እየተዋደቁ የተሰዉት ለከንቱ ውዳሴ ብለው ሳይሆን፤ ለሕዝባቸው ፍቅር፤ ለሀገራቸው ክብርና ለዓላማቸው ዕናት ብቻ ሲሉ ነው።

በመሆኑም ጎደው፥ ገድለ-ታሪካቸው መገምገም ያለበት፥ ከፍቅር ወይም ከጥላቻ ሳይሆን፥ ከጎሊና ወቀሳ ነፃ በሚያደረግ መስፈርትና ሚዛን ቢሆን ፈራጁን ውለታ ቢስ አያሰኘውም።

የታጋዮችን ተግባር መገምገም ያገባኛል የሚል ጎብረትሰብ ደግሞ፥ በትግል የተሰውቱን ብቻ ሳይሆን፥ መዳረሻቸው የጠፋውንም ታጋዮች ጭምር የት እንደወደቁ መጠየቅና ማፈላለግ ግዴታና ኃላፊነት እንዳለበት ሊስተው አይገባውም። ከተሰውቱና በወያኔ ወገኒ ከሚማቅቁት ታጋዮች በስተቀር፥ ስፍር ቁጥር የሌላቸው ዜጎች መዳረሻቸው የማይታወቅ እንዳሉ መገንዘብ የአንድ ሕዝብ ብሔራዊ ግዴታ መሆኑን መታወቅ አለበት። ወያኔ የኢትዮጵያ የሁልጊዜና ያመረረ ጠላት እንደሆነ መጀመሪያውኑ ተረድተው ወደ አዲስ አበባ እንደይገባ በግምባር ቀደም ሲፋለሙ የነበሩ ታጋዮች እስካሁን የት እንዳሉ የሚያውቅ የለም። የሀገርም ሆነ የውጭ የሰብዓዊ መብት ተከራካሪ ድርጅቶች፥ እነዚህን ዜጎች አስመልክቶ ያደረጉት ሙከራ መኖሩን የኢትዮጵያ ሕዝብ አያውቅም። እነኚህ መዳረሻቸው የጠፋ ታጋዮች የተጋለጡት፥ ወያኔን አምርረው በመዋጋታቸውና አሁን ሀገራችን የወደቀችበትን ሁኔታ እንዳይደርስ አስቀድመው በመገንዘባቸው ነበር። ሌላ ምንም ወንጀል አልነበረባቸውም። የታጠቀውና የተደራጀው መደበኛ የሀገሪቱ ሠራዊት መሪ በማጣት በየቦታው በሚበታተንበት ወቅት እነኚህ፥ አሁን መዳረሻቸው የጠፋ ቆራጥ ታጋዮች፥ አምርረው የወያኔን ሠራዊት ተዋግተውታል። በየአሳቻው ቦታ እየዘለቁ ይህንን ከፋፋይ ኃይል ረፍርፈውታል፥ ርምጃውንም ገትተውታል።

በዚህ የቀውጢ ሰዓት በግንባር-ቀደም ሲዋጉ - ሲያዋጉ በጠላት እጅ ከወደቁትና እስካሁንም ድረስ በሕይወት ይኑሩ አይኑሩ ከማይታወቁት ውስጥ፥ እነ ፀጋዩ ገብረመድኅን ደብተራው፥ ይስሐቅ ደብረፅዮን፥በለጠ አምሐ ፤ስጦታው ሁሴን፤ተክላይ ገብረ ስላሴ፤ሐጎስ በዛብህ፤ደሳለኝ አምሳሉና፤አዛናው ደምሌ ይገኙበታል። ወያኔም በተደጋጋሚ ተጠይቆ ምላሽ ለመስጠት ድፍረቱንም አላገኘም፤ ኃላፊነቱን አልወሰደም። አንዴ አልተያዙም ሌላ ጊዜ ደግሞ ተገድለዋል እያለ መቀለዱን መርጧል። ከእነዚህ ሌላ ደግሞ ወንዱ ሲራክ ደስታ፤ተስፋዬ ከበደ ፤ለማ ኃይሉ፤ አበራሽ በርታ፤ተሾመ በየነ፤ ሞት ባይኖር፤ ብርሀኑ እጅጉ፤ ደምሴ ተስፋዬ፤ ኢዮብ ተቀባ፤ጌትነት አስናቀ ወዘተ በወያኔ ታስረው ደብዛቸው ጠፍቷል።

እነኚህ መዳረሻቸውን እስካሁን ማንም ያላወቀው የቁርጥ ቀን ታጋይ አርበኞች የኢትዮጵያ ሕዝብ አንጡ ራሳቸው ናቸው። ወያኔንም የተፋለሙት በአንድ ዓቢይ ምክንያት ብቻ ነበር። ይኸውም በኢትዮጵያ የመኖርና ያለመኖር ጥያቄ ነው። ኢትዮጵያን ለማጥፋት እንደ አበደ ውሻ ሲባክን የነበረውን ዘረኛ ድርጅት እስከ መጨረሻ ጠብታ ደማቸው የተፋለሙትና አደጋ ላይ ሊወድቁ የበቁት፣ ሌላ አንዳችም ምክንያት አልነበራቸውም። ኢትዮጵያ መጥፋት የለባትም በማለታቸው ብቻ ነበር። ከሁሉ አስቀድሞ የወያኔን ዓላማና ዕኩይ ተግባር ያውቁ ስለነበር፣ ሕዝባቸው በዘር እንዳይከፋፈል፣ ሀገሪቱም እንዳትጠፋ ግምባር ቀደም ተጋድሎ አድርገው ይህ ነው የማይባል ጉዳት ደርሶባቸዋል። የት አሉ? ወዴት ወደቁ? ብሎ በመጠየቅ ትክክለኛውን መልስ ማግኘት ያለበት መላው የኢትዮጵያ ሕዝብ መሆኑን የታሪክና የዜግነት ግዴታ እንደሆነ መታወቅ አለበት። መዳረሻቸው የጠፋውን ልጆቹን አስመልክቶ የኢትዮጵያ ሕዝብ ወያኔን መጠየቁ የሞትና ሽረት ጉዳይ እንደሆነ ማንም ሊስተው የሚችል ጉዳይ አይደለም። ወያኔ ምላሽ ይሰጣል ባይባልም፣ ጥያቄው ግን ኅያው፣ ተከታታይና ተፅዕኖ የሚያደርግ መሆን አለበት።

ለሀገር አንድነት፣ ለሕዝብ ነፃነትና ለዴሞክራሲ ሲሉ የተሰውና ደብዛቸውም ስለጠፋ ዜጎች አለመቆርቆር ሰብዓዊ ባሕርይና ኅሊና የሚፈቅደው ነው ብሎ ለማመን ያስቸግራል። ከሀገሩ ጠላት ጋር ሲፋለሙ የተሰውቱንም ይሁን የጠፋትን ዜጎች መዳረሻ ፈልጎ ማግኘትና ቁርጡን ማወቅ የአርበኞችን ወረታ እንደመክፈል ይቆጠራል ብለን እናምናለን። ይህንን ማድረግ፣ ከሁሉም አኳያ ሲፈረጅ፣ ዕጥፍ ድርብ ጠቀሜታ ይኖረዋል ብለንም እናምናለን። በመጀመሪያ፣ የአርበኞችን ወረታ መክፈል የአንድን ሀገር ሕዝብ ታላቅነት ከማስመስከሩም በላይ፣ ለከፋዩ ዜጋ የሥነልቦናና የመንፈስ ደስታን ይሰጠዋል። ሁለተኛም አዳዲስ አርበኞችንና ታጋዮችን ለማፍራት ዕድል ይሰጣል። ለሚመጡት አርበኞችም በር ይከፍታል። ሦስተኛም የታጋዮችና የአርበኞችን የገድል ታሪክ እየተማረ ለሚያደገው አዲስ ትውልድ የማንነቱ መግለጫና የዜግነት ኩራቱ እንዲፋፋ ይረደዋል። አራተኛ የታጋዮችና የአርበኞች ቤተሰቦችና ዘመዶችን ሀዘን ያቃልላል። የተጨነቀውንም መንፈስ ያረጋጋል። በአጭሩ ጠቀሜታው በርካታ ነው። የተሰውለቱንና የት እንደወደ ያልታወቁትን አርበኞች ደብዛ ያልፈለገ ሕዝብ ልክ ዛሬም

እንደትላንቱ፦ “አ! አንቺ ኢትዮጵያ፦ የትላንቶቹን አርበኞች ከአልቀበርሻቸው በሻሻ፦ የሚተካው እንዳይሸሸ” መባሉ የሚቀጥል እንዳይሆን ልንሰጋ ይገባናል። ይህች ዘለዓለም የታሪክ ምፀት መጫወቻ የሆነች ሀገር፦ የገደላትን እያበላች፦ የተሰዋላትን እያስራብች፦ እያስከፋች መቀጠሏን መች እንደምታቆም ግራ ይገባናል። እስኪ ልብ እንበል! እነፀጋየ ገብረመድኅንን ደብዛቸውን እያጠፋች፦ እነመለስ ዜናዊን በቤተ መንግሥት ስጋጃ እያሸሞነሞነች ፦ እነ ገለብና መሐሪን ፤ ደረጀ፣ዋሲሁንና መስከረምን ለወያኔ ሰለባ በበረሐ ጥላ እነስብሐት ነጋን እያንደላቀቀች፦ ስንቱን ፀረ ወያኔ በቃሊቲና ሌሎች የምድር ሲያሎች እያቆራመደች ያለች መሆኗን በቃ ብሎ ማመፅና ወንጀለኞቹን ለማስወገድ መታገል ሲገባ ጀግኖች ልጆቻችን የት ደረሱ ብሎ ጩኸት ማሰማት ደግሞ ፤የታቀውሞ ሰልፍ እያካሄዱ መጠየቅ ደግሞ ለታገሉልን ልናደርግ ከሚገባን በጣም አነስተኛው ነው።

እኛ ዛሬ ኢሕአፓ የተመሠረተበትን ሠላሳ ስድስተኛ የታወጀበትን 33ኛ ዓመት በምናከብርበት ዋዜማ፦ ለሀገራቸው አንድነት ለሕዝባቸው ነፃነትና ዴሞክራሲያዊ መብት መከበር ሲሉ ከወያኔ ጋር ሲፋለሙ መዳረሻቸው የት እንደሆነ ያልታወቀውን ጓዶቻችንና የሀገራችን አርበኞች የምናስታውስ መሪር ሀዘን በተመላበት ትካዜ ቢሆንም፦ በሌላ በኩል ደግሞ ግዳጃቸውን ተወጥተዋልና በኩራትም ነው። የእነርሱን የመጨረሻ ዕድል እስከምንረዳ ድረስም ፍለጋችን መቀጠል የትግላችን ዓይነተኛ ሂደት እንደሚሆን የወያኔ መሪዎች እየተጨነቁም ቢሆን ሊያውቁት ይገባል። ጠፍተው የቀሩቱ ሞት ሽረታቸውን ሳናውቅ የኅሊና ዕረፍት እንደማናገኝ ሁላችንም ጊዜ የማይሸረወው ቃል ኪዳን አለብን። ትግላችንንም በመቀጠል እናከብራቸዋለን፤ እናስታውሳቸዋለን።